



FIL-QORTI ĊIVILI – SEZZJONI TAL-KUMMERĊ

IMĦALLEF

ONOR. IAN SPITERI BAILEY LL.M. LL.D.

Illum l-Erbgħa, 18 ta' Jannar, 2023

Kawża Nru. 5

Rik. Nru. 34/2021 ISB

Fibermar Services Limited (C-19436)

vs

Reġistratur tal-Kumpanniji

Il-Qorti,

Rat **ir-rikors** tas-soċjeta` rikorrenti **Fibermar Services Limited**, intavolat fil-21 ta' April 2021, li permezz tiegħu huwa talab lil-Qorti sabiex:-

- (i) *tordna li l-isem tal-kumpannija Fibermar Co. Ltd (C5962) jerga' jidhol fir-Registru tal-Kumpanniji skond l-artikolu 325(4) tal-Kap. 386 tal-Ligijiet ta' Malta, b'dana illi l-kumpannija titqies illi komplet bl-esistenza tagħha daqsliekku isimha ma kienx thassar;*

- (ii) *taghti dawk id-direzzjonijiet u l-provvedimenti li jidhrulha xierqa fic-cirkostanzi biex din il-kumpanija titqiegħed fl-istess posizzjoni kemm jista' jkun vicin dik li kieku isimha ma jkunx thassar.*

U dan wara li ppermettiet:

Illi l-esponenti għandha 28,501 sehem, u hija azzjonista magġoritarja, tal-kumpanija Fibermar Co. Ltd (C5962).

Illi l-kumpanija Fibermar Co. Ltd hija kumpanija tal-manifattura, li timporta u tesporta materja prima għall-produzzjoni ta' materjali tal-fibre u decorative concrete fost oħrajn.

Illi hija tmexxi din l-operazzjoni tagħha minn fabbrika KW6, fil-qasam industrijali ta' Kordin.

Illi għal xi zmien, il-kumpanija Fibermar Co. Ltd kellha diffikultajiet finanzjarji, u minhabba f'hekk kienet naqqset hafna mill-attività kummercjali u l-operat tagħha.

Illi minhabba f'hekk, fis-7 ta' Lulju 2020, ir-Registratur tal-Kumpaniji hassar isem din il-kumpanija minn fuq ir-Registru tal-Kumpaniji.

Illi l-esponenti Fibermar Services Limited, bhala azzjonista principali f'din il-kumpanija Fibermar Co. Ltd, thossha aggravata b'dik id-decizjoni, anke għaliex il-kumpanija Fibermar Co. Ltd għad għandha potenzjal kummercjali tajjeb, u tinsab f'qagħda li tkompli bl-attività li kienet tmexxi, anke sabiex tkun tista' tonora obbligi li għandha fil-konfront ta' terzi, inkluz kredituri.

Illi hemm għalhekk lok li isem din il-kumpanija jerga' jitqiegħed fuq ir-Registru tal-Kumpaniji sabiex tkun tista' tkompli bl-attività kummercjali tagħha.

Rat **id-dokumenti** ppreżentati mar-rikors (fol 4 sa fol 31)

Rat illi r-Registratur tal-Kumpaniji kien notifikat fl-4 ta' Mejju 2021 (ara tergo ta' fol 32).

Rat **id-digriet** tagħha tal-14 ta' Mejju 2021 fejn ir-rikors kien appuntat għas-smiġh għall-udjenza tal-10 ta' Ġunju 2021 f'12:00 p.m., u fejn kienet ordnata n-

notifika tar-rikors lir-Registratur tal-Kumpaniji b'għoxrin jum żmien għar-risposta.

Rat illi fl-24 ta' Mejju 2021, ir-**Registratur tal-Kumpaniji** intimat ppreżenta **ir-risposta** tiegħu (fol 34) bid-dokument hemmek anness, li permezz tagħha, huwa sostna:

Illi l-kumpanija Fibermar Co. Limited (C 5962) kienet ġiet reġistrata fuq ir-Registru tal-Kumpaniji ("Registru") fit-8 ta' Ġunju 1982;

Illi fiż-żmien li damet fuq ir-Registru, il-kumpanija naqset mill-obbligi tagħha illi tibgħat informazzjoni dwar is-sidien benefiċċjari tagħha, kontijiet u prospetti annwali lir-Registratur għar-reġistrazzjoni ai termini tal-Att dwar il-Kumpaniji. Tant hu hekk, illi l-aħħar kont annwali reġistrat kien dak tas-sena 2008 u l-aħħar prospett annwali reġistrat kien dak tas-sena 2012;

Ili ghalkemm kif mistqarr fir-rikors promotur, il-kumpanija naqqset mill-attività, dan ma jfissirx li l-obbligu illi tissottometti l-kontijiet annwali u prospetti annwali waqaf ukoll;

Illi tali nuqqas kien raġuni biżżejjed sabiex l-esponent Registratur jissoponi illi il-kumpanija in kwistjoni ma kienetx qed topera jew tmexxi negozju ai termini tal-Artikolu 325 tal-Att dwar il-Kumpaniji;

Illi in vista tas-suespost, ir-Registratur proċeda sabiex kiteb lill-kumpanija u lill-uffiċċjali tagħha (annessi u mmarkati bħala Dok. 'A', l-ittri u l-pubblikazzjonijiet kollha maħruġa mir-Registratur) sabiex javża illi l-isem tal-kumpanija kien ser jiġi mħassar minn fuq ir-Registru kemm il-darba ma tintweriex raġuni sabiex dan ma jseħħx;

Illi r-Registratur bagħat l-ewwel avviż permezz ta' ittra lill-kumpanija fuq l-indirizz reġistrat tagħha KW6, Industrial Estate, Kordin, Paola, kif ukoll lill-uniku direttur tagħha Bonaventura Farrugia, reġistrat fl-indirizz 'Bonri' Sejjieħ Street, Naxxar, datati 21 ta' Frar 2020;

Illi t-tieni avviż gie mibgħut permezz ta' ittra oħra kemm lill-kumpanija kif ukoll lid-diretturi fuq l-istess indirizzi fis-7 t' April 2020;

Illi f'dawn l-ittri l- kumpanija giet infurmata illi la darba kienet ilha snin tonqos mill-obbligi tagħha skont l-artikolu 325 tal-Att dwar il-Kumpaniji, f'każ li ma twegħibx l-ewwel ittra fi żmien xahar, u t-tieni ittra fi żmien tliet xhur, ir-Registratur kien se jkompli bil-proċess ta' tħassir tal-isem tal-kumpanija.

Illi fis-7 t' April 2020, inħarġet pubblikazzjoni fuq Times of Malta fejn isem il-kumpanija kien wieħed fost oħrajn illi kien ser jiġi mneħħi minn fuq ir-Registru tal- Kumpaniji fi żmien tliet xhur, la darba ma jkunx hemm oġġezzjoni għal dan;

Illi fil-frattemp ir- Registratur qatt ma rċieva l-ebda tip ta' risposta jew dokumenti pendenti mingħand il-kumpanija u għaldaqstant fis-7 ta' Lulju 2020, li jaħbat tliet xhur mill-pubblikazzjoni msemmija hawn fuq, l-esponent ħareġ avviż fuq website miżmuma minnu fejn gie avżat illi l-isem tal-kumpanija in kwistjoni kien gie mħassar minn fuq ir-Registru;

Illi r-rikors qiegħed isir fiż-żmien il-ħames snin mill-pubblikazzjoni tal-avviż tat-tħassir u għalhekk għadu fiż-żmien stipulat mil-liġi;

Illi filwaqt illi r-Registratur jixtieq illi jekk il-kumpanija terġa titpogġa fuq ir-Registru tali kumpanija taġġorna d-dokumentazzjoni meħtieġa (inkluż informazzjoni fuq sidien beneficiċjarji, il-prospetti annwali u l-kontijiet annwali) u dan sabiex jiġi salvagwardjat l-interessi tat-terzi persuni, ir-Registratur qiegħed umilment jissollewa illi qiegħed iħalli f'idejn dina l-Onorabbli Qorti u fil-provi sabiex jiġu magħrufin il-passi illi għandhom jittieħdu min-naħa tiegħu sabiex il-pożizzjoni tal-kumpanija in kwistjon tiġi rattifikata.

*Illi l- ammont dovut bhala reġistrazzjoni fuq il-prospetti annwali li qatt ma ġew reġistrati jammonta għal **EUR4,800**.*

*Illi di piu' il-penali fuq nuqqas ta' informazzjoni fuq sidien benefiċċjarji, il-prospetti annwali u l-kontijiet annwali li baqgħu qatt ma ġew reġistrati jammontaw għal **EUR 11,697**.*

Illi għaldaqstant huwa lest li joqgħod għal kull direzzjoni u provvediment illi din l-Onorabbli Qorti jidrilha xierqa u opportuni fiċ-ċirkostanzi partikulari ta' dan il-każ.

Rat illi fl-udjenza tal-10 ta' Ġunju 2021, dehret l-Avukat Phyllis Aquilina għas-soċjeta` rikorrenti u dehret l-Avukat Claudette Fenech għar-Registratur tal-Kumpaniji u f'dik l-udjenza, r-rappreżentant tas-soċjeta` rikorrenti iddikjara illi s-soċjeta` rikorrenti kienet disposta tirregolarizza l-posizzjoni tas-soċjeta` Fibermar Co. Ltd (C5962).

Rat il-verbal tal-udjenza tal-14 ta' Ottubru 2022, minn fejn jirriżulta illi d-difensuri tal-partijiet ddikjaraw illi l-pendenzi kollha tas-soċjeta` Fibermar Co. Ltd (C5962) kienu ġew riżolti u regolarizzati u għalhekk bi qbil bejn id-difensuri tal-partijiet, il-kawża tħalliet għall-llum għall-provvediment.

Rat l-atti l-oħra tal-kawża.

Ikkunsidrat:

Illi jirriżulta illi din hija azzjoni mressqa mis-soċjeta rikorrenti ai termini tal-**Artiklu 325(4) tal-Kap 386 tal-Liġijiet ta' Malta**. Is-soċjeta` rikorrenti hija azzjonista maġġoritarja fil-kumpanija **Fibermar Co. Ltd (C 5962)**, liema kumpanija tħassret minn fuq ir-Registru tal-Kumpaniji fis-7 ta' Lulju 2020.

Illi, f'dan il-kuntest, is-soċjeta rikorrenti għandha kull interess illi l-istess kumpanija terġa' titqiegħed fuq ir-Registru tal-Kumpaniji u dana stante partikolarment il-fatt li l-kumpanija għad għandha potenzjal kummerċjali tajjeb u tinsab f'qagħda li tkompli bl-attività li kienet tmexxi, anke sabiex tkun tista tonora l-obbligi li għandha fil-konfront ta' terzi, inkluż kredituri.

Illi s-soċjeta` rikorrenti iddikjarat mill-bidu, sa` mill-ewwel udjenza quddiem din il-Qorti, illi hija kienet lesta li tiegħu kull azzjoni meħtieġa sabiex tiġi regolarizzata

I-pożizzjoni tal-kumpanija in kwistjoni Fibermar Co. Limited u filfatt iddikjarat li lesta tiegħu kull azzjoni meħtieġa sabiex tkun f'posizzjoni li tirregolarizza l-pożizzjoni tal-kumpanija in kwistjoni.

Illi l-intimat Reġistratur jgħid illi l-kumpanija msemmija kienet naqqset mill-obbligi tagħha mar-Reġistratur, li tibgħat kontijiet u prospetti annwali, kif ukoll naqqset milli tissottometti informazzjoni dwar is-sidien beneficiċjarji tagħha. Illi għalhekk kellu kull raġuni valida fil-ligi biex jikkancella l-kumpanija u għadda mill-proċeduri kollha li trid il-ligi biex sar dan u kienu akkumulaw *registration fees* u penali kif indikat fir-risposta.

Ikkunsidrat ulterjorment:

Art. 325(4) tal-KAP 386 tal-Ligijiet ta' Malta:

Jekk membru jew kreditur tal-kumpanija, jew xi persuna oħra li fil-fehma tal-Qorti jkollha interess li tħossha aggravata bil-fatt li l-isem tal-kumpanija jkun tħassar minn fuq ir-Reġistru bis-saħħa ta' dan l-artikolu, il-Qorti, fuq rikors magħmul mill-membru jew kreditur jew minn dik il-persuna l-oħra, qabel ma jgħaddu ħames snin mill-pubblikazzjoni tal-avviż tat-tħassir provdut fis-subartikoli (2) u (3), tista', jekk tkun sodisfatta li jkun xieraq li l-isem tal-kumpanija jerġa' jidhol fir-reġistru, tordna li dak l-isem jerġa' jidhol fir-reġistru, u mal-konsenja ta' kopja ufficjali tal-ordni mir-Reġistratur tal-Qrati lir-Reġistratur għar-reġistrazzjoni, il-kumpanija għandha titqies li kompliet bl-eżistenza tagħha daqslikieku isimha ma kienx tħassar; u l-Qorti tista' bl-ordni tagħha taqti dawk id-direzzjonijiet u taqmel dawk il-provvedimenti li jidhrilha xierqa biex il-kumpanija u l-persuni l-oħra kollha jitqiegħdu fl-istess pożizzjoni kemm jista' jkun viċin dik li kieku l-isem tal-kumpanija ma jkunx tħassar. Ir-Reġistratur għandu minnufih jgħaddi biex jippubblika avviż fil-Gazzetta jew fuq website miżmuma mir-Reġistratur u f'gazzetta li toħroġ kuljum li ċ-ċirkolazzjoni tagħha tkun għal kollox jew prinċipalment f'Malta u l-isem tal-kumpanija jerġa' jidhol fir-reġistru.

Il-Qorti qieset u fliet ir-rekwiżiti li hemm bżonn biex kumpanija kummerċjali li tneħħiet minn fuq ir-Reġistru tal-Kumpaniji terġa' ssib postha fuqu ai termini tas-Sub-Artiklu appena citat.

M'hemmx dubbju illi għadhom ma għaddewx il-ħames snin minn meta il-kumpanija Fibermar Co. Limited (C 5962) ġiet ikkancellata minn fuq ir-Reġistru.

Id-dokumenti pprezentati jtkellmu waħedhom u ma jirriżultax lanqas kontestazzjoni dwar il-fatti li irriżultaw.

Il-Qorti pero`, kif tagħmel dejjem f'ċirkostanzi bħal dawn u qabel ma tgħaddi għall-provvediment, tqis id-disponibilita' li kellha, f'dan il-kaz, is-soċjeta` rikorrenti illi tirregolarizza l-affarijiet tal-kumpanija Fibermar Co. Ltd mar-Registatur intimat. F'dan il-kaz, is-soċjeta` rikorrenti żammet kelmitha u l-promessa magħmula minnha, tant illi l-Qorti għet mgħarrfa illi l-pendenzi kollha kienu għew regolarizzati.

Bi qbil bejn id-difensuri tal-partijiet għalhekk, il-Qorti għet mistiedna tgħaddi għall-provvediment.

GĦALDAQSTANT, fid-dawl tal-provvedimenti tal-KAP 386 hawn fuq citati u fid-dawl ta' dak hawn fuq kkunsidrat, il-Qorti jidhrilha illi jkun għust u ekwu illi tilqa' t-talbiet tar-rikorrent u dana billi:

1. **Fl-ewwel lok**, tordna lir-Registatur tal-Kumpanniji sabiex, ai termini tal-Artiklu 325(4) tal-KAP 386 tal-Liġijiet ta' Malta, fi żmien ħmistax il-jum, jerġa' jdaħħal l-isem ta' **Fibermar Co. Limited (C 5962)** fuq ir-Registru tal-Kumpanniji, biex b'hekk titqies illi komplet bl-eżistenza tagħha daqs li kieku isimha ma kienx tħassar minn fuq ir-Registru.
2. **Fit-tieni lok** tordna lir-Registatur tal-Kumpanniji sabiex iwettaq dawk il-pubblikazzjonijiet kollha mehtiega ai termini tal-liġi relattiva għal tali inserzjoni mill-għdid tal-kumpannija msemmija fir-Registru tal-Kumpanniji.
3. **Fit-tielet lok**, tordna, illi l-isem ta' **Fibermar Co. Limited (C 5962)** jitpoġġa lura fuq tali Registru tal-Kumpanniji.
4. **Fil-raba' lok**, tordna illi l-ispejjes ta' din il-procedura u kif ukoll kwasliasi spejjes illi seta' nkorra r-Registatur intimat biex ihehhi l-kumpannija minn fuq ir-Registru tal-kumpanniji u dawk li għad jista' jinkorri ir-Registatur intimat sabiex jirrestitwixxi isem il-kumpannija **Fibermar Co. Limited (C 5962)** fuq ir-Registru tal-kumpanniji jkunu a karigu tas-soċjeta rikorrenti.

Onor. Ian Spiteri Bailey
Imħallef

Marisa Bugeja
Deputat Registratur